

4 ሰንበት ዘአስተምህሮ (ዘመጻጉዕ)

1ታሕሳስ 2004 ዓ.ም. (12/11/2011)

መዝሙር: ይቤሉ እስራኤል ኢርኢነ ወኢሰማዕነ ዘዕዉሩ ተወልደ. #

ንባባት: ፩ቆሮ 2:1-ፍ፤ ፩ዮሐ 5:1-6፤ ግ.ሐ. 5:34-ፍ፤ ዮሐ 9:1-ፍ።

ምስባክ: “ደቂቀ እጻለ እምሕያው እስከ ማእዘኑ ታከብዱ ልበክሙ ለምንት ታፈቅሩ ከንቶ ወተሓሱ ሓሰተ፤ አእምሩ ከም ተሰብሐ እግዚአብሔር በጻድቁ” “አቱም ደቂ ሰብ ንኸብረይ ክሳብ መአስ ኢኹም እተሕስርዎ፤ ክሳብ መአስ ኢኹም ንኸንቱነት እትፈትዉን ንሓሶት እትስዕቡን እግዚአብሔር ግና ንጻድቕኹም ዝኃርዮ ፍሉጡ” መዝ. 4:2~3

መዝሙር: እሳራኤላውያን ርኢናን ሰሚዕናን አይገፈልጥን ብዕዉሩ ዝተወልደ እም ብመዓልቲ ሰንበት አዲንቱ ዝተኸፍታሉ፤ ካብ አምላኽ እንተ ዘይኮይኑ እዚ አይምኾነን፤ ነቲ ሰብአይ ብዛዕባ እቲ ዘሕወየካ እንታይ ትብል በልዎ፤ ንሱኸአ ካብዚ ዝኸፍእ ከይረኽበካ ንኸልእ አይትንገር በለኒ በሎም”።

ኢየሱስ ንሓደ ብዕዉሩ ዝተወልደ ከም ዘሕወየ መሰረት ገሩ ናይ ሎሚ መዝሙር ኢየሱስ አብኡ እንተ ቐረብና ሕልናና አዕንቲና ከም ዘኸፍተልና ይገልጻልና። ንሱብ እቲ ዝኸበደ ዑረት ዑረት ሕልናን መንፈስን ከምኡ ንሓዉን ሓፍቱን ከምኡ ክቡራት ፍጥረ ምኻናም ምርአይ ክስእን እንከሎ እዩ። አብ ዓለምና ዓይኖም ዘይኮነ ምርአይ አብዩ ዘሎ ሕልንኦም እዩ። ኩሉ ዓመጽ ዝርኤ ዘሎ ሰብ ሕልና አጥፊኡ አብ ክፍአቱን ስራሕ ሰይጣንን ክወፍር እንከሎ ሕልንኡ ዓጽዮ ግዙእ ጸልማት ይኸውን። ሎሚ ንርእስና ርኢና ንኸልእት ክርእዩ ክንሕግዝ ግቡእና እዩ።

እግዚአብሔር የፍቅረካ/ኪ እዩ አብ የማን ተመለስ እናበልና መገዲ ክንሕብር ኩልና ሎሚ ዕዱማት ኢና። ናይ ካልእ አይግድሰንን እንቋዕ ድኣ ንባዕለይ እርኢ ኮንኩ እናበልና እንተ ነበርና ንጸልማት ሓውናን ሓፍትናን ዝገደደ ኢና እንገብር። አብ ጸልማት ንዝገብዝ ደሎ መብርሃቲ ኮና ክንመርሖ ሎሚ ሓላፍነት ክንወስድ አሎና።

ሓደ እዋን አብ ሓደ ዓዲ ሓንቲ ንል ዕውርት ነበረት፤ ዕውርቲ ምዃና ካብ መጠን ትጸልእ ስለ ዝነበረት ነፍሳ አጽሊእዋ ነሩ። በዚኸአ ብዘይ ነቲ ዓርካ ዝነበረ ወዲ ንኹሉ ሰብ ትጸልእ ነበረት። ንሱ ኩሉ ጊዜ አብ ጥቕኣ እዩ ዝደለየቶ ይገብረላ ነሩ። ክርኢ እንተ ኸአልኩ ጥራሕ እየ ክምርዓወካ ዝኸእል ትብሎ ነበረት። ሓደ መዓልቲ ሓደ ሰብ ክልተ ዓይኒ ሂብዎ፤ ድሕሪ ሕክምና ነቲ ሸፊንዋ ዝነበረ ፋሻ ምስ አለዩላ ኩሉ አብ ከባቢኣ ዘሎ ዓርካ ከይተረፈ ክትርኢ ክኢላ። ነዚ አብ ሕይወታ ተጸቢያቶ አይትፈልጥን ነራ። ንዓርካ እንተ ረአየት ዕዉር፤ ድሕሪ ሓጺር እዋን ንምሉእ ሕይወታ ከምዚ እናረአየቶ ምስኡ ክትነብር አይመረጸትን ስለዚ ምምርዓው አብያቶ ሓዲጋቶ ኸደት። ሽዑ ዓርካ ምስ አበየቶ እና ነብዔ ሓዲግዋ ንገዝኡ ከይዱ። ድሕሪ ቁሩብ መዓልታት መልእኽቲ ጽሒፉላ “አብ መልእኽቱ ፍቕርተይ ነዲንተይ ብጥንቃቄ ሓዝለይ ኢልዋ” ይብሃል።

ንሕና ኩነታትና ምስ ቀየርና ስኡናት ነርና ምስ ሓለፈልና ሕሙማት ነርና ምስ ጠዔና ንኹሉ ንኸሕድ። ውሑዳት እዮም ዝነበርዎ ሕይወት ዝዝክሩ እም ኩሉ ጊዜ አብ ጎኖም ንዝሓለፈ ስቓይ ዘይርስዑ። ሎሚ ቅድሚ ሓደ ሕማቕ ዘርባ ቅድሚ ምዝራብና ናይ ሓደ ክሃረብ ዘይኸእል ሰብ ንሕሰብ። ቅድሚ ዝኾነ ነገር ምጉርምራምና ብዛዕባ ካልኣት ክረኽብዎ ዘይክአሉ ንሕሰብ፤ ቅድሚ ብዛዕባ ሓዳርካ ምሕማይ ብዛዕባ እቶም ንበይኖም ብጻይ ስኢኖም ዝሸገሩ ምሕሳብ፤ ብዛዕባ ዝኾነ ነገር ምጉርምራም አቕዲምካ ምሕሳብ።

ነቲ ዘሎና ጸጋ ርኢና ክንክእል አሎና። ዘሎኻዮ ኩነት ክትርዳእ እንተ ኸአልካ በአኡ ንአምላኽ ክተመስግን ምኸአል። ንአምላኽ ዘመስግን ዝርኢ እዩ። ሰንበትና ነዚ ክንርኢ እዩ ዝደለየና ዘሎ።

ነቲ ኣምላኽ ኣባና ይኹን ኣብ ኻልኣት ዘሎ ጸጋ ርኢኻ ምኽኣል እሞ ብኣኡ ኣቢልካ ንኣምላኽ ርኢኻ ምኽኣል።

ልዕሊ ዝርኤ ርኢኻ ምኽኣል።

ሓደ እዋን ሓደ ንጉሥ ነበረ ሰለስተ ውሉድ ከኣ ነበርዎ። እቲ ዝነኣሰ ስምኡን ዝብሃል ነበረ። ንሱ በቲ ሕማቕ ተግባራቱ ብኹሎም ጽሑጥን ዝተገለለን እዩ ነሩ። እንተኾነ ኣብ መጨረሻታ እቲ ንጉሥ ነዚ ዝነኣሰ ወዱ መንግስቱ ኣውሪስዎ። ብዙሕ ጊዜ ኣብ ዝንገር ዛንታ እቲ ዝነኣሰ እዩ ወራስ መንግስቲ። እቲ ኣብኡ ሓንቲ ተስፋ ዘይተነበረሉ ዝነኣሰ እሞ ምስቶም ካልኣት ክተወዳድሮ እንከሎኻ እቲ ዝሓመቐ ዝነበረ ንጉሥ ኮይኑ። ንሱ ገርሂ ካብቲ ናይ ግዚኡ ዝነበረ መጠፋፍኢ ዓለመሞ ይሕወስ ኣይነበረን። ንሱ መርኣያ ናይ ኩሎም እቶም ድኹማትን ንዑቓትን ድሕሪ ኩሎ ዝሰርዑ እዩ። ንሱ ወራስ ዘውዲ ክኸውን ብብዙሓት ከም መስሓቂ እዩ ዝርኣ ነበሩ።

ይኹን እምበር እዚ እዩ ነሩ እቲ ወራሲ። እዚ ዝኾኖ ኸኣ ከመይ ገሩ ከምዘወወት ብዝገበሮ መገዲ ኣይኮነን። ንሱ ዝተዓወተ ብኻልእ ዝተዋህቦ ኣልኦ። ንሱ ብገለ ሰባት ካልኣት ኣብኡ ክርእይዎ ዘይከኣሉ ክርእዩ ዝኸኣሉ ኣለዉ። ማለተ ብዙሓት ብዓይኖም ኣብኡ ክርእይዎ ዘይከኣሉ ነርዎ። ንሱ ዝወረሰ በትውልዲ ኣይኮነን በቲ ገለ ዝለዓለ ስልጣን ዘልኦም ስለ ዝተሓገዘ እዩ።

ኣብ መጽሓፍ ቀዳማይ ሳሙኤል 16:1~13 ዘሎ እንተ ኣንቡብና ናይ ዳዊት ንጉሥ ሕርየት ዝመሳሰል እዩ። ሳሙኤል ነብዩ ብእግዚአብሔር ተላኢኹ ኣብ እስይ ኣቦ ዳዊት ንጉሥ ከይዱ። ንሳውል ንጉሥ ዝትክእ ካብቶም ሾመንተ ደቁ ንሓደ ክቐብእ መጽኤ። ሳሙኤል ንበኸሪ እስይ ርእይ ምሰበሎ ብኹሎ ቁመናኡን መልክዑን እዚ እዩ ዝኸውን በለ። እንተ ኾነ ንሱ ኣይኮነን። እቲ ነብይ መገዲ እግዚአብሔር ከም መገድና ከምዘይኮነ ይምሃር። እግዚአብሔር ከምቲ ሰብ ዝርእዮ ኣይኮነን ኣረኣእይኡ። ሰብ ኣብቲ ዝርኤ የስተውዕል እግዚአብሔር ግን ኣብ ልቢ ሰብ እዩ ዝርኢ።

እስይ ንሾውዓተ ደቁ ኣብ ቅድሚ እቲ ነብይ የቐርቦም። ነቲ ዝነኣሰ ኣየቐረቦን ንእሽቶይ እዩ ኢሎ ኣብኡ ቅምነገር ክፍጸም ኣይተጸበየን። ንሱ ንሳ እዩ ኢሎ። ካብቶም ሾውዓተ ሓደ እኳ ከም መበል ሻምናይ ኣይኮነን። ሽዑ እቲ መበል ሻምናይ ካብ ጎቦ ይጽዋዕ። እግዚአብሔር ኣብ ዳዊት ካብቲ ሰባት ዝርእይዎ ንሳዕሊ ቆላሕታ ኣንቢሩ። እዚ ንእሽቶይ ውሉድ ኣብ ቅድሚ እግዚአብሔር ምሩጽ ኮይኑ ንመንግስትነት ተቐቢኡ ።

ኣብ ወንጌል ሓደ ዕዉር መምህር ትምህርተ መለኮት ይኸውን።

ኣብዚ እውን እግዚአብሔር ብሓደ ዕዉር ገሩ ነቶም ናይ ሃይማኖት መራሕቲ ክዛረቦም ንርኢ። ቅዱስ ዮውሓንስ ጽቡቕ ገሩ እናተረኸ ሓደ ዕዉር ከመይ ገሩ መምህር ትምህርተ መለኮት ከም ዝኾነ ማለት ኣብ ኢየሱስ ዘሎ ብርሃን ርእዩ ብነፍስን ብሥጋን ክርኢ ከም ዝኸኣለ ይነግረና። ሓዋርያት መጀመርያ ርእይ ምስ ኣበልዎ ብሰንኪ ኃጢአት ዝወረዶ ገርም ገሚቶም። እንተኾነ ኣብቲ ዕዉር ሰብ ኢየሱስ ካልእ ክርኢ ክኢሎ። እዚ ኣብ መገዲ ለማናይ ዝነበረ። ኣብ ሕይወት ጸልማት ጥራሕ ዝፈልጥ ናይ ኣምላኽ ነገራት ክገልጽ። ኢየሱስ መን መጂኑ ክገልጽ ክኢሎ።

ኢየሱስ ነቲ ዕዉር ከምዝርኢ ምስ ገበሮ ሓዲስ ሰብ ኮይኑ ኣብ ገዝኡ ተመለሱ። ጎረባብቱ እምበርዶ ንሱ እዩ እናበሉ ንርእሶም ክተሓተቱ ጀሚሮም። ገሊኦም ነቲ ዝርእይዎ ዘለዉ ክኣምኑ ኣብዮም። ነዚ ዝርእይዎ ዘለዉ ክቐቡ ፍቓደኛታት ምጂን ኣብዮም። ክሳብ እቲ ሰብኣይ ኣነ እየ ዝብሎም። ብዛዕባ ኢየሱስ ፍሉይ ኣፍልጦ ከምዘይብሉ እናገለጸ “ኢየሱስ ዝብሃል ሰብ” እናበለ ይነግሮም።

ፈሪሳውያን ነዚ ምስ ሰምዑ ጉባኤ ጸዊኦም ብዛዕባ ኢየሱስ መን መጂኑ ኣብ ዘተ ኣትዮም። መንእዩ እዚ ከምዚ ክገብር ዝኸኣለ? ተራእዩ ዘይፈልጥ ነገር? ፈሪሳውያን ኢየሱስ ብርግጽ ከምቲ ዕዉር ሰብኣይ መን ምጂኑ ይፈልጡ ነርም እዮም። እንተኾነ ዑሮቶም እናዓበየ መጠን ዝኸደሉ ልቦም ንኢየሱስ ክርእዩ ኣይከኣለን። እቲ ዕዉር ዝነበረ ግን ኣብ ውሽጡ ብርሃን ተዓዲሎ ንኢየሱስ ነቢይ ምጂኑ ይርኢ። ወለዲ እቲ ሰብኣይ እውን ንፈሪሳውያን ፈሪሖም ከምኣቶም ኮይኖም። ወድና ዕድሚኡ እኹል እዩ ንኣኡ ሕተትዎ ይብሉ ኣብ ክንዲ ምስ ወደም ኮይኖም

ንአምላኽ ዘመስግኑ። ናቱ ተምክሮ ምስ ሓተትዎ “እነ ዝፈልግ ዕዉር ነሪ ከምዘሕወየኒ” እናበለ ናቱ ርድኢትን ብድፍረት ይነግር።

አብ መጨረሻታ ኢየሱስ ካብ አምላኽ ምዃኑ እቲ ንሱ ዝገበሮ ኸአ እግዚአብሔር ምስኡ ዝኾነ ጥራሕ ከምዝገብሮ ከምህሮም ጀሚሩ። ነቶም ዝሰምዕዎ ዝነበሩ አብቲ ናቱ ርድኢት ከእትዎም ይጽዕር እንተኾነ አብ ዑሮቶም ስለ ዝጸገዑ ካብአም ይሰግዎ። ካብአም ምስ ወጽኤ ኢየሱስ ይረኽቦ ንሱ መን ምዃኑ ይገልጻሉ፤ እዚ ዝተሰጎ ሰብአይ አብ ማሕበር እቶም ንኢየሱስ መን ምዃኑ ክርእዩ ዝኸለሉ ይሓቱ።

ንኢየሱስ ርአና ክንክእል ክንሓልፎ ዝግብእና ነገራት አሎ። አብ ዓለም ዝርእዩ ዝመስሉ ግን ዕዉራት ብዙሓት አለዉ። ንአምላኽ ንሓቂ ካብ ልቦም አርሒቆም ዝነበሩ ብዙሓት አለዉ። አብ ዑሮቶም ተደጋገፍቲ እንተ አብዝሑ ዝተዓወቱ ዝመስሎም ብዙሓት እዮም። ዕዉራት ይብዝሑ ይውሓዱ ካሳብ ዘይረአዩ ዘምጽእዎ የብሎምን። ንሕና አመንቲ አብ ኢየሱስ ብርሃን ክንከውን ንዝግወሩ ርአና ክንክእል ክንጽዕር አሎና። ንብመንፈስ ዝግወሩ ዓይኖም ክርእዩ አብ ብርሃን ክርስቶስ ክነብጽሑም ሓላፍነትና እዩ።

ንሕና እግዚአብሔር ንፍሉይ ዝሓረየና ፍጥረት አና። እግዚአብሔር ካብቲ ንሕና እንርእዮ ፍልይ ብዝበለ መገዲ ይርኢ አብቲ ናቱ ብርሃን ተሳቲፍና ንኻልኦት ብርሃን ክንከውን ይደልየና። አብዚ ዓለምና ዝርኤ ነገራት እሞ ንርኤ ክንደይ ግፍዒ አብ ልዕሊ ሰባት ክወርድ ንርኢ። አብዚ ዝሓለፈ ሶምን ዓለም ተአኪቦም ንዓድና እገዳ ተአዊጅልና። ዓለም ከም ዓባይ ሃገር እሞ ልዕሊ ካልኦት ሓሲቦምና አብ ልዕሊ ብዙሓት ዝወርድ ግፍዕታት ንስኹም ኢኹም ጠንቁ ኢሎም አብ ልዕሊና ጽዒኖም። አብ ዓድና ዘሎ አይኮነን እቲ ነገር ንኻልኦት አጸጊምኩም ኢሎም ንኩነኔ ፈሪዶምና። ናታትና ተራ አብዚ እንታይ እዩ። ከም ክርስትያን ንሓቂ ክንሕዝ ሕልና ይሃልወና። ዝኾነ ሰብ ንኻልእ ከይገፍዕ ሕጊ አምላኽን ሰብን እዩ። ሃገርና ንኻልኦት ትገፍዕ እንተ ኾይና ሕማቕ ግን ንሕና ብሕልናና ዓድና ከምዚ ዝብሃል ሓይሊ አልዩና ንምሉ ምስራቕ አፍሪቃ ሃዊኸና ዲና ብሓቂ አይመስለንን ከምኡ ድኣ ክበልዕዎ ዝደልዩ አባጉምባሕ ዛግራ ይብልዎ እዩ ነገሩ። ዓለም ሎሚ አብ ሓቂ ዘይኮነ ዝምርኮስ ዘሎ አብ ሻርነት አብ ንአይ ጥዓመኒ እዩ። ሓቂ እንተ ዝህሉ ፍርዲ ባድመ አብ ግብሪ መውዓሉ ከምኡ አብ ኩሉ እንተ ረኤና ነዚ ነገር አተዓባቢኻ ምውሳዱ እንታይ አድለይ። ብሓጺሩ ሓይሎም ክርእዩና ስለ ዝደለዩ እዩ እሞ አምላኽ ይምሓርኩም ንአና ኸአ ክእለት ይሃቦና ኢልና ንጸሊ እምበር ዓለምስ ዓለም ምዃና ንርእያ አሎና።

አብዚ እዋን ምጽኣት አና ዘሎና እሞ አምላኽ ብልደት ወዱ ሰላም ከውርደልና ጸሎት ንግበር ሓሚና ፈሪድና እነምጽኦ ቁምነገር የሎን። ከም ክርስትያን መጠን ተስፋና አብ አምላኽ ይኹን ጸሎት ንግበር። ምእንቲ እቶም ንሓቂ ክፈልጡ ዘይኸእሉ ዘለዉ ወይ ንሓቂ ብሓሶት ዓብሎም አብ ሕይወት ደቂ ሰብ መከራ ዘውርዱ ንጸሊ። ነቲ አብምላኽ ዝሃቦ ጸጋ ነጻነት ዓቢጦም ዓባቢቶም ንደቂ ሰብ አብ ስቓይ ከንብሩ ንዝደልዩ ብርሃን ዓይኒ ክዕድሎም ንሓቂ ርእዮም ክኸእሉ ንጸልየሎም።

ኦአምላኽ ንሓቂ ኩሉ ጊዜ ርእየ ክኸእል ሓግዘኒ ንበሎ።

አባ ንጉሠ ፍሥሓ።